

సూక్ష్మగారు మీరు రాసిన మచ్చ కథ బాగుంది. ఈ కథ గురించి ఒకరు తమ అభిప్రాయం చెబుతూ పాశ్చాత్య ప్రభావం వలన ఇక్కడ కూడా అటువంటి సంఘటనలు జరుగుతున్నాయనట్లు తన అభిప్రాయాన్ని వ్యక్తం చేశారు. మరికొందరు కథ ముగింపు బాగుందన్నారు.

అయితే కథ చదివిన తరువాత కొన్ని నా అభిప్రాయాలను చెప్పాలనిపించింది.

1. ఇటువంటి సంఘటనలు మీడియాద్వారా తరచూ చూస్తూనే ఉన్నాం. ఇందులో మీడియా ద్వారా మనకు తెలిసినవి కొన్ని మాత్రమే. బయట ప్రపంచానికి తెలియని సంఘటనలు చాలా వున్నాయి. ఇటువంటి అఘాయిత్యాలను బయట ప్రపంచానికి చెప్పుకోలేని వారి సంఖ్య తక్కువేమీ కాదు. ఇక్కడ జరిగేకొన్ని సంఘటనలకు పాశ్చాత్య సమాజ ప్రభావం అనడం సరికాదు. ఇటువంటి సంఘటనలు మనకు పురాణాలలో వున్నట్లు పుస్తకాలలో చదువుతూనే వున్నాం. బ్రహ్మ తనకూతురు అందానికి మోహితుడయినట్లు పురాణాలలో కలదు. నరకాసురుడు సత్యభామ పుత్రుడని పేర్కొంటారు. కాని నరకాసురుడు సత్యభామ అందానికి ఆకర్షితుడవుతాడు. కాకపోతే జన్మలు వేరు అనే మరో చిన్న టిప్స్ పెడతారు. ప్రాచీన గ్రీకు దేశంలో ఒక రాజవంశీయులు తమ వంశం వారిని ఇతరులకిచ్చి వివాహం చేయడం ఇష్టంలేక తోబుట్టువునే వివాహమాడినట్లు చెబుతారు. మరొక రాజు తన తల్లినే వివాహమాడినట్లు చెబుతారు. కాబట్టి ప్రాచీన కాలం నుంచి అన్నిచోట్లా కొన్నిచర్యలు జరిగుతూనే వున్నాయి.
2. మీరు రాసిన ముగింపు బాగుందని తమ కామెంట్ లో కొందరు పేర్కొన్నారు. కాని ఆ ముగింపులో ఒక పురుషపాత్ర తనకూతురిలో భార్యపోలికలు వుండటం వలన ఆ కూతురి అందానికి మోహితుడవుతాడు. కాని తను ఆకర్షితుడయ్యింది తన

కూతురికి అని తెలిసి ఆమెకు పెళ్ళి చేయాలను కుంటాడు. ఇక్కడ ఒక తండ్రి, తనకున్న బలహీనతనుంచి బయటపడటానికి తన కూతురికి వివాహం చేయాలనుకోవడం, తన కూతుర్ని తన నుంచి రక్షించాలని ప్రయత్నం చేయడం మాత్రమే. ఒక మనిషిగా తనకు భవిష్యత్ లో మళ్ళి అటువంటి ఆలోచనలు రావచ్చనే సూచన కూడా కథలో కనిపిస్తుంది. ఒక తండ్రిగా తనకూతురు పట్ల మార్పు వచ్చినప్పటికీ ఒక మనిషిగా తనలో మార్పు వచ్చినట్లయితే కథముగింపు ఇంకా కొంచెం బాగుండేదేమోనని నాభావన.

3. కథలో రచయిత వర్ణించిన వాతావరణం ఒక పల్లె. కథలో పేర్కొన్న సంఘటనలు ఇప్పటి వరకు ఎక్కువగా పట్టణాలలో జరుగుతున్నట్లు మీడియా ద్వారా తెలుస్తుంది. కాని ఈ కథవలన ఇటువంటి సంఘటనలు పల్లెల్లో కూడా జరుతున్నాయని తెలుస్తుంది.
4. మీరు రచనకు ఎన్నుకున్న వస్తువు కొత్తగావుంది. శిల్పపరంగా కూడా బాగుంది. చాలా సీనియర్ రచయితలా చక్కని శిల్పంతో కథను రచించారు. పాత్రల పేర్ల దగ్గరనుంచి ప్రతి చిన్న విషయాన్ని చాలా చక్కగా (జాగ్రత్తగా) రచించారు.

వెంకటరామయ్య